



Qarabağ Azərbaycandır!

Zəkulla Bayramlı

filologiya üzrə fəlsəfə doktoru

AMEA AZƏRBAYCAN HARAY ÇƏKİR

Yenə fikir dumanları gəzir başımda...
Ziddiyyətlər uçqunundan uçunur ürək.
Dövrün acı yarğanları durur qarşımda,—
Zaman ilə dil tapmıram cığal uşaq tək.

Mən dünyadan nə istədim?..nə verdi axı?..
Əsrimizin son sözünü kim danışacaq?..
Bircə sözüm olamıdı xalqın bayrağı,
Yüz fikir də bircə borcu ödəmir ancaq.

Ölkələr var,— cərrah olub əlində qayçı;
Şərqi köhnə yaraları hələ bitişmir.
Tarix boyu hay deyənə olduq harayçı;
Azərbaycan haray çəkir, dünya eşitmir.
02.09.1989

AZADLIQDAN DOĞULARSAN

Şəhidlərin gözlərindən oxuduğum şeirlərdən
Ey mən olub, mən-mən deyən!
Ağrı qusub, acı yeyən.
Qan içində “Vətən” deyən!—
Sağlıq olsun, sağalarsan.

Göz yaşların çağlar elə,
Zalım fələk oxlar elə.
Sinəndəki dağlar ilə
Özün boyda dağ olarsan.

Nələr qalmış ötən çağdan?..
Tüstü qalxır od-ocaqdan.
Əlin çıxar hər budaqdan,—
Öz kökünə yığılarsan.



Qarabağ Azərbaycandır!

Döyüslərdə yorulmasan,
Öc almağı bilmə asan.
Öz içində qurulmasan,
Öz içindən dağılarsan.

Dünya boyu güləcəksən,—
Öz dərdinə gülə bilsən.
Azadlıqçün ölə bilsən,
Azadlıqdan doğularsan.

Dalaşırım öz-özümlə,
Öz gecəmlə, gündüzümlə.
Bu səbirlə, bu dözümlə
Nə yaxşı ki, hələ varsan.

Qurdun yaman duzaq, dünya!
Kəsir məni sazaq, dünya!
Məndən uzaq, uzaq, dünya!—
Göz yaşım da boğularsan.
dekabr, 1991

2020. URL: <https://ovqat.com/edebiyat-medeniyyet/39550-zki-bayrambu-yol-mni-goturrgorsn.html>